

Otuz ýaşda ýazylan goşgy

Category: Goşgular, Kitapcy
написано kitapcy | 23 январа, 2025
Otuz ýaşda ýazylan goşgy

OTUZ ÝAŞDA ÝAZYLAN GOŞGY

*"Kim aýdypdyr pany diýip barlyga,
Ýaşanyña juda degýär bu dünýä".*
Gurbannazar Ezizow.

Ýaşanyña juda degýän dünýäde,
Sepdim ömrüň otuz sany dänegin.
(Näçesi galdyka, belli däl maňa,
Goý, was-waslar galan ömrün sanasyn).

Arzuwlarym öwrülende ak ýagşa,
Jahyllygym elden çekdi, ýüwürdim.
Alkymyny Aý sypalan gyzlaryň,
Mar seý saçlaryny goşga öwürdim.

Dostsuz üçin dünýä bolanok bitin,
Atamyň barynda gazandym dosty.
Gyzlaň ýañagy deý elwan şeraby
Içdim, kä göterip göçgünli tosty.

Näkesleri ýigrenmegi öwrendim,
Ýagşylary söýdüm söýen şekilli.
Kimler üçin samsyk boldum dünýäde,
Kimler üçin tapylgysyz akyly.

Öz injiklerime daýanyp hergiz,
Durmuşyň ýolundan haýdadym öňe.
Kimler maňa söýgi bilen bakdylar,
Kimiň gözi ýandy ýigrençden ýaňa.

Lebzimde durmagy edindim kadaN
Wepala sataşdym hem wepasyza.

Hiç güýjüň öňünde dyza çökmedim,
Watanyň öňünde çöksem-de dyza.

Ynam ykbalymyň baky diregi,
Her bir zada ynam bilen garadym.
Gyzlaň namysyny goraýşy ýaly,
Ynsabymy tegmillerden goradym.

Galan ömrümi-de ynha şulary
gaýtalap biläýsem bolaryn hoşal.
...Dünýäň bakydygna düşünýär şeýdip,
Dünýäde bolmanda bir otuz ýaşan.

* * *

Özümi hiç kimden tutmadym belent,
Özümi özgeden pesem tutmadym.
Käte asgyn wagtym ýeňiji boldum,
Utmaly wagtymda käte utmadym.

Ýagşylyk edene ýagşylygyny
Bolupdy gaýtaryp bilmedik wagtym.
Yhlas bilen gözläp barýarkam bagty,
Duşundan geçibem gidipdiň bagtyň.

Bilmedim söýeniň arzy-gadyryn,
Söýmäniň yzynda boldum men saýyl.
Ýersiz ýere ýakdym käte janymy,
Garpyşmaly ýerde bolman men taýyn.

Ýylgyryp bakmadym kişä ýalandan,
Çyndan gaharlanyp bagrymy ezdim.
Kimsäniň köpügin dözmän zadyna,
Gözsüz batyr bolup, kalbymy dözdüm.

Tebigy durkumy saklajak boldum,
Herne kyn günümde, ýagşy günümde.
Keşbimi üýtgedip bilmerin hergiz,
Ynsap aýnasyny goýup öňümde.

Aşyrguly BAÝRYÝEW.

Goşgular